

# QALBIENI !

Nizel sa fl-aħħar  
Wiċċu daħkan  
U qabeż barra  
Minn l-ajruplan,

Żagħżuġ fuq ruħu  
Mibni b'saffejn,  
Miktub ġe' ħarstu !  
"Biża' ta' xejn..."

Kien ili siegħa  
Għajnejja fih  
narah jittajjar  
Eħfef mir-riħ,

Jixref minn shaba,  
Għal oħra jżiġġ,  
Jarga' jistahba,  
Biex jarga' jfiġġ,

Jogħla fuq denbu,  
Jiċkien, jiċkien,  
Sakemm ma jibqa'  
Jidher imkien...

It-tvenvin jieqaf...  
Jaqbdek bħal bard,  
Tistħajlu nieżel  
Jitkisser fl-art.

Iżda fis jarga'  
Jibda t-twerdin  
U... ġwienġu arahom  
Hemm mifruxin:

Imil qajl, qajla  
Fuq ġenb, idur,  
Helu jitwiežen,  
Jaħrab, imur,

Jilwi, jitkabras,  
Jiġri taħt fuq,  
Jirħi, jiġġarraf  
Fl-ajru mitluq..

Siegħa kien ili  
Għajnejja fih,  
Għalkemm beżżagħni,  
Rajtu sabiħ,

Għax jien tgħaxxaqni,  
Qalb kollha nar,  
Egħruq u nervi  
Shaħ daqs l-azzar...

Sa fl-aħħar nizel  
Wiċċu daħkan  
U barra qabeż  
Minn l-ajruplan,

Żagħżuħ bħal warda  
Mibni b'saffejn,  
Miktub ġe' ħarstu  
"Biża' ta' xejn".

Dun Karm.